



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

31 ta' Jannar 2013*

“Tassazzjoni — VAT — Direttiva 2006/112/KE — Prinċipju ta' newtralità fiskali — Dritt għal tnaqqis — Rifjut — Artikolu 203 — Indikazzjoni tal-VAT fuq il-fattura — Eżiġibbiltà — Eżistenza ta' tranżazzjoni taxxabbli — Evalwazzjoni identika fir-rigward tal-emittent tal-fattura u tad-destinatarju tagħha — Neċessità”

Fil-Kawża C-643/11,

li għandha bhala suġġett talba għal deċiżjoni preliminari skont l-Artikolu 267 TFUE mressqa mill-Administrativen sad Varna (il-Bulgarija), permezz ta' deċiżjoni tat-2 ta' Diċembru 2011, li waslet fil-Qorti tal-Ġustizzja fil-15 ta' Diċembru 2011, fil-proċedura

LVK – 56 EOOD

vs

Direktor na Direksia “Obzhalvane i upravljenie na izpalnenieto” – Varna pri Tsentralno upravljenie na Natsionalnata agentsia za prihodite,

IL-QORTI TAL-ĠUSTIZZJA (It-Tielet Awla),

komposta minn R. Silva de Lapuerta, li qed jaġixxi bhala President tat-Tielet Awla, K. Lenaerts, G. Arestis, J. Malenovský u T. Von Danwitz (Relatur), Imħallfin,

Avukat Ġenerali: P. Cruz Villalón,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal LVK – 56 EOOD, minn P. Bakalova, avukat,
- għad-Direktor na Direksia “Obzhalvane i upravljenie na izpalnenieto” – Varna pri Tsentralno upravljenie na Natsionalnata agentsia za prihodite, minn S. Zlateva, bhala aġent,
- għall-Gvern Bulgaru, minn T. Ivanov u D. Drambozova, bhala aġenti,
- għall-Kummissjoni Ewropea, minn L. Lozano Palacios u D. Roussanov, bhala aġenti,

* Lingwa tal-kawża: il-Bulgaru.

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud (ĠU L 347, p. 1).
- 2 Din it-talba giet ipprezentata fil-kuntest ta' kawża bejn LVK – 56 EOOD (iktar 'il quddiem "LVK") u d-Direktor na Direksia "Obzhalvane i upravljenje na izpalnenieto" – Varna pri Tsentralno upravljenje na Natsionalnata agentsia za prihodite (Direttur tad-Direttorat "Appell u ġestjoni tal-eżekuzzjoni" għall-belt ta' Varna tal-awtorità ċentrali tal-aġenzija nazzjonali tat-taxxa), dwar ir-rifjut ta' din tal-aħħar li tinkludi d-dritt għal tnaqqis tat-taxxa fuq il-valur miżjud (iktar 'il quddiem il-"VAT"), minhabba li l-okkorrenza tat-tranzazzjonijiet tal-input ma tkunx stabbilita.

Il-kuntest ġuridiku

Id-dritt tal-Unjoni

- 3 Skont il-premessa 39 tad-Direttiva 2006/112, ir-"regoli dwar tnaqqis għandhom ikunu armonizzati sa fejn jolqtu l-ammonti attwalment miġbura. Il-proporzjon deducibbli għandu jkun ikkalkulat bl-istess mod fl-Istati Membri kollha".
- 4 L-Artikolu 2(1)(a) u (c) ta' din id-direttiva jissugġetta għall-VAT il-kunsinni ta' merkanzija u l-provvisti ta' servizzi magħmula bil-ħlas fit-territorju ta' Stat Membru minn persuna taxxabbli li taġixxi bħala tali.
- 5 Skont l-Artikolu 62 tal-imsemmija direttiva:
"Għall-finijiet ta' din id-Direttiva:
(1) 'Avveniment li jagħti lok għal ħlas' għandha tfisser okkorrenza li permezz tagħha l-kondizzjonijiet legali meħtieġa biex tiġi imposta l-VAT huma sodisfatti;
(2) Il-VAT għandha tiġi 'imposta' meta l-awtorità tat-taxxa ssir intitolata bil-liġi, f'mument partikolari, biex tiġbor it-taxxa mill-persuna soġġetta li tħallasha, għalkemm iż-żmien għall-ħlas jista' jkun pospost."
- 6 L-Artikolu 63 tad-Direttiva 2006/112 jipprovdi li l-avveniment li jagħti lok għall-VAT iseħħ u l-VAT tkun eżiġibbli fil-mument li titwettaq il-provvista ta' merkanzija jew ta' servizzi.
- 7 L-Artikolu 73 ta' din id-direttiva jipprovdi li, "[f]ir-rigward tal-provvista ta' merkanzija jew servizzi, minbarra kif imsemmi fl-Artikoli 74 sa 77, l-ammont taxxabbli għandu jinkludi dak kollu li jikkostitwixxi ħlas miksub jew li għandu jinkiseb mill-fornitur, għall-provvista, mill-konsumatur jew parti terza, inklużi s-sussidji marbuta direttament mal-prezz tal-provvista".
- 8 Skont l-Artikolu 167 tal-imsemmija direttiva, id-"[d]ritt ta' tnaqqis iseħħ fil-ħin meta t-taxxa mnaqqsa tiġi imposta."

9 L-Artikolu 168(a) tad-Direttiva 2006/112 jipprovdi:

“Sakemm il-merkanzija u s-servizzi jintużaw għall-iskopijiet tat-transazzjonijiet taxxabli ta’ persuna taxxabli, il-persuna taxxabli għandha tkun intitolata, fl-Istat Membru li fih twettaq dawn it-transazzjonijiet, li tnaqqas mill-VAT li għandha tħallas dan li ġej:

a) il-VAT dovuta jew imħallsa f’dak l-Istat Membru rigward provvisti li sarulha ta’ merkanzija jew servizzi, li twettqu jew li għad iridu jitwettqu minn persuna taxxabli oħra.”

10 L-Artikolu 178 ta’ din id-direttiva jistipula:

“Biex teżercita d-dritt ta’ tnaqqis, persuna taxxabli għandha tissodisfa l-kondizzjonijiet li ġejjin:

a) għall-finijiet ta’ tnaqqis skond l-Artikolu 168(a), fir-rigward tal-provvista ta’ merkanzija jew servizzi, hi għandha jkollha fattura imhejjija skond l-Artikoli 220 sa 236 u l-Artikoli 238, 239 u 240;

[...]”

11 Skont l-ewwel paragrafu tal-Artikolu 179 tal-imsemmija direttiva, “[i]l-persuna taxxabli għandha teffettwa t-tnaqqis billi tnaqqas mill-ammont totali tal-VAT dovuta għal perijodu partikolari ta’ taxxa l-ammont totali ta’ VAT li fir-rigward tagħha, matul l-istess perijodu, id-dritt li tnaqqas irriżulta u hu eżerċitat skond l-Artikolu 178.”

12 L-Artikolu 203 tad-Direttiva 2006/112, li jinsab fit-Taqsima I, intitolata “Persuni responsabbli għall-ħlas tal-VAT lill-awtoritajiet tat-taxxa”, tal-Kapitolu I, intitolat “L-obbligu ta’ ħlas”, tat-Titolu XI ta’ din id-direttiva, intitolat “Obbligi ta’ persuni taxxabli u ta’ ċerti persuni mhux taxxabli”, jipprovdi:

“Il-VAT għandha tithallas minn kwalunkwe persuna li tniżżel il-VAT fuq fattura.”

13 L-Artikolu 273 ta’ din id-direttiva, li jinsab fil-Kapitolu 7, intitolat “Disposizzjonijiet varji”, tal-istess Titolu XI, jistipula:

“L-Istati Membri jistgħu jimponu obbligi oħrajn li jidhrulhom meħtieġa biex jiżguraw il-ġbir korrett ta’ VAT u biex ma ssirx frodi, sogġett għall-ħtieġa ta’ trattament indaqs bejn transazzjonijiet domestiċi u transazzjonijiet li jsiru bejn Stati Membri minn persuni taxxabli u sakemm dawn l-obbligi, fin-negozju bejn Stati Membri, ma jagħtux lok għal formalitajiet konnessi mal-qsim ta’ fruntieri.

L-għażla skond l-ewwel paragrafu ma tistax tintuża biex timponi obbligi tal-fatturazzjoni addizzjonali aktar minn dawk stabbiliti fil-Kapitolu 3.”

14 Skont l-Artikolu 395(1) sa (3) tal-imsemmija direttiva:

“1. Il-Kunsill, jaġixxi unanimament fuq proposta mill-Kummissjoni, jista’ jawtorizza lil kwalunwe Stat Membru li jintroduċi miżuri speċjali għal deroga mid-disposizzjonijiet ta’ din id-Direttiva, biex jissimplifika l-proċedura tal-ġbir tal-VAT jew sabiex jippreveni ċertu tipi ta’ evażjoni jew evitar tat-taxxa.

Miżuri intenzjonati sabiex jissimplifikaw il-proċedura tal-ġbir tal-VAT m’għandhomx, ħlief f’miżura insinifikanti, jaffettwaw l-ammont globali tad-dħul tat-taxxa ta’ l-Istat Membru migbur fl-istadju tal-konsum finali.

2. Stat Membru li jixtieq jintroduci l-mizura msemmija fil-paragrafu 1 għandu jibgħat applikazzjoni lill-Kummissjoni u jipprovdiha bl-informazzjoni kollha meħtieġa. Jekk il-Kummissjoni tikkunsidra li m'għandhiex l-informazzjoni kollha meħtieġa, hi għandha tikkuntattja lill-Istat Membru kkonċernat sa xahrejn minn meta tircievi l-applikazzjoni u tispeċifika x'informazzjoni addizzjonali tkun meħtieġa.

La darba il-Kummissjoni jkollha l-informazzjoni kollha li hi tikkunsidra meħtieġa għall-ipproċessar tat-talba, hi għandha fi żmien xahar tinforma lill-Istat Membru li qed jagħmel it-talba b'dan u hi għandha titrasmetti din it-talba, fil-lingwa oriġinali tagħha, lill-Istati Membri l-oħra.

3. Fi żmien tliet xhur mill-għotja tan-notifika msemmija fit-tieni subparagrafu tal-paragrafu 2, il-Kummissjoni għandha tippreżenta lill-Kunsill jew bi proposta xierqa, jew jekk hi toġġezzjona għad-deroga mitluba, b'komunikazzjoni fejn turi l-oġġezzjonijiet tagħha.”

Id-dritt Bulgaru

15 Skont l-Artikolu 70(5) tal-Liġi dwar it-taxxa fuq il-valur miżjud (Zakon za danak varhu dobavenata stoynost, DV Nru 63, tal-4 ta' Awwissu 2006), fil-verżjoni tagħha applikabbli fil-kawża prinċipali (iktar 'il quddiem iż-“ZDDS”) “ma jistax jiġi invokat dritt għal tnaqqis tal-VAT tal-input imhallsa jekk din tkun giet indebitament iffatturata”.

16 Skont l-Artikolu 71(1) taż-ZDDS, il-persuna taxxabli għandha teżercita d-dritt tagħha għal tnaqqis tal-kreditu fiskali meta din ikollha fil-pussess tagħha dokument fiskali stabbilit b'mod konformi mar-rekwiziti tal-Artikoli 114 u 115, dokument li fih il-VAT għandha tkun indikata b'mod separat fir-rigward tal-merkanzija jew tas-servizzi pprovduti lill-persuna taxxabli.

17 L-Artikolu 82(1) taż-ZDDS jipprovdi li t-“taxxa hija dovuta mill-persuna taxxabli rreġistrata skont il-liġi preżenti, li tkun il-fornitur jew il-prestatarju tal-provvista jew tal-prestazzjoni taxxabli”.

18 Skont l-Artikolu 85 taż-ZDDS, il-VAT hija dovuta minn kull persuna li tindika din it-taxxa f'dokument fiskali msemmi fl-Artikolu 112 taż-ZDDS, jiġifieri, b'mod partikolari, fuq fattura.

19 L-Artikolu 113(1) u (2) taż-ZDDS jipprovdi:

“(1) Kull furnitur taxxabli li jwettaq kunsinna ta' merkanzija, provvista ta' servizzi jew li jircievi pagament minn qabel għal dan l-iskop, għandu joħroġ fattura li tikkorrispondi għal din it-tranzazzjoni, sakemm din ma tkunx imniżżla fid-dokument imsemmi fl-Artikolu 117.

(2) Il-fattura hija maħruġa f'minn tal-inqas żewġ kopji, waħda għall-fornitur u l-oħra għad-destinatarju.”

20 Skont l-Artikolu 115(1) taż-ZDDS, il-fornitur huwa obligat jagħti nota li tikkonċerna l-fattura fil-każ ta' modifika tal-bażi tat-taxxa ta' tranzazzjoni jew fil-każ tar-rexissjoni tat-tranzazzjoni li għaliha tkun inharġet fattura.

21 L-Artikolu 116 taż-ZDDS jipprovdi:

“(1) Ma humiex ammessi korrezzjonijiet u židiet fil-fatturi u noti b'rabta ma' fatturi. Kull dokument li jinkludi żbalji jew korrezzjonijiet għandu jiġi annullat u ssostitwit b'dokument ġdid.

[...]

(3) Huma wkoll ikkunsidrati bħala dokumenti żbaljati dawk il-fatturi u noti b'rabta ma' fatturi li fihom tiġi indikata t-taxxa meta din ma kellhiex tkun hekk indikata.

(4) Meta d-dokumenti li jkun fihom żbalji jew korrezzjonijiet jiddaħħlu fil-kontabbiltà tal-fornitur jew tad-destinatarju, għandu jiġi fformulat dokument ta' kanċellazzjoni għal kull wieħed mill-partijiet, li jinkludi:

1. ir-raġunijiet tal-annullament,
2. in-numru u d-data tad-dokument annullat;
3. in-numru u d-data tad-dokument il-ġdid;
4. għal kull wieħed mill-partijiet, il-firma tal-persuni li fformulaw id-dokument ta' annullament.

[...]"

Il-kawża prinċipali u d-domandi preliminari

- 22 Fix-xhur ta' Settembru u Ottubru 2007, LVK, produttur agrikolu, naqqas il-VAT tal-input li tirriżulta minn diversi fatturi li jirrigwardaw kunsinna ta' merkanziji u li ġew maħruġa rispettivament minn REYA - 96 OOD (iktar 'il quddiem "REYA") u SITI GRUP 76 DZZD (iktar 'il quddiem "SITI GRUP"), li, fil-frattemp, ma baqgħux irregistrati bħala persuni taxxabli sugġetti għall-VAT. Dawn il-fatturi tħallsu kollha bi flus kontanti u ddaħħlu fil-kontabbiltà ta' LVK. Huwa paċifiku wkoll li l-kunsinni korrispondenti huma mnizzlin fir-reġistri tal-bejgħ tal-imsemmija fornituri.
- 23 L-awtorità tat-taxxa wettqet kontraverifiki għand iż-żewġ fornituri. Matul dawn il-verifiki, hija talbet numru ta' dokumenti li jikkoncernaw, b'mod partikolari, l-orijini tal-merkanzija kkunsinnata kif ukoll l-eżekuzzjoni tal-kunsinna. Il-fornituri ma rrispondewx għal din it-talba fiż-żmien stabbilit.
- 24 Bi tveġiba għat-talba tal-awtorità tat-taxxa sabiex jiġu mressqa provi tal-okkorrenza effettiva tal-kunsinni inkwistjoni, LVK ipprezentat bordereaux tal-kunsinna, ċertifikati tal-użin u karti tal-kunsinna, li, madankollu, kienu jinkludu numru ta' irregolaritajiet.
- 25 L-awtorità tat-taxxa kkonkludiet li ma kienx ġie stabbilit li l-kunsinni ffatturati kienu ġew eżegwiti, b'mod li l-VAT kienet ġiet indebitament indikata fil-fatturi inkwistjoni. Għalhekk, hija baġtet avviż ta' taxxa rettifikattiv tal-20 ta' Diċembru 2010 lil LVK fejn tirrifjuta t-tnaqqis tal-VAT li kienet tirriżulta minn dawn il-fatturi (iktar 'il quddiem l-"avviż ta' taxxa rettifikattiv ikkontestat").
- 26 Wara li, b'deċizzjoni tat-18 ta' Frar 2011, dan l-avviż ta' taxxa rettifikattiv ikkontestat ġie kkonfermat mid-Direktor na Direksia "Obzhalvane i upravljenje na izpalnenieto" – Varna pri Tsentralno upravljenje na Natsionalnata agentsia za prihodite, LVK ipprezentat rikors quddiem l-Administrativen sad Varna, fejn targumenta li l-fatturi inkwistjoni kienu jikkorrispondu għal kunsinni effettivi ta' merkanzija, b'tali mod li r-rifjut tad-dritt għal tnaqqis kien infondat.
- 27 Matul il-proċeduri prinċipali, ġew ipprezentati fil-fajl żewġ avviżi ta' taxxa rettifikattivi indirizzati lil REYA u lil SITI GRUP rispettivament. Dawn l-avviżi kienu ġew stabbiliti qabel l-avviż ta' taxxa rettifikattiv ikkontestat u jikkoncernaw il-perijodu inkwistjoni fil-kawża prinċipali. Mill-imsemmija avviżi jirriżulta li l-awtorità tat-taxxa kkonstatat li ma kienx hemm lok li tiġi kkoreġuta l-bażi tat-taxxa u l-VAT iffatturata għall-kunsinni eżegwiti minn REYA u SITI GRUP.
- 28 Il-qorti tar-rinviju tirrileva li hija għandha tevalwa jekk l-eżistenza tal-avveniment li jagħti lok għall-ħlas tal-VAT tal-input huwiex stabbilit b'mod suffiċjenti, billi jirriżulta li l-awtorità tat-taxxa bbażat ir-rifjut tad-dritt għal tnaqqis fuq il-fatt li l-fornituri ta' LVK ma pprezentawx id-dokumenti mitluba u li, fid-dokumenti pprezentati minn LVK bħala destinatarju tal-kunsinni kkontestati, ċerta informazzjoni ma ġietx indikata jew ġiet indikata ħażin. Sabiex tipproċedi għal din l-evalwazzjoni, l-imsemmija qorti

tistaqsi, fir-rigward tad-dritt tal-Unjoni, x'inhija l-importanza tal-avviżi ta' taxxa rettifikattivi indirizzati lill-fornituri ta' LVK u jekk huwiex possibbli li jiġi dedott minnhom li l-awtorità tat-taxxa rrikonoxxiet li l-fatturi inkwistjoni kienu jikkorrispondu għal tranzazzjonijiet taxxabli li realment ġew eżegwiti.

29 F'dawn iċ-ċirkustanzi, l-Administrativen sad Varna ddecidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

- “1) L-Artikolu 203 tad-Direttiva tal-Kunsill 2006/112/KE, ikopri l-każijiet kollha ta' fatturazzjoni żbaljata tal-VAT, inklużi dawk li fihom il-fattura li ssemmi l-VAT tkun inharget mingħajr ma jkun seħh l-avveniment li jagħti lok għall-ħlas tal-VAT? Fil-każ li r-risposta għad-domanda tkun fl-affermattiv, l-Artikoli 203 u 273 tad-Direttiva 2006/112/KE jobbligaw lill-Istati Membri jipprevedu b'mod esplicitu l-każijiet li fihom hija dovuta l-VAT imsemmija f'fattura għal kunsinna li ma tkunx saret, jew huwa suffiċjenti li jtrasponu r-regola ġenerali tad-direttiva [imsemmija], li permezz tagħha l-VAT għandha tithallas minn kwalunkwe persuna li tniżżel il-VAT fuq fattura?
- 2) Fid-dawl tal-premessa 39 fil-preambolu tad-Direttiva 2006/112 u bil-għan li tiġi żgurata l-korrettezza tat-tnaqqis tal-VAT tal-input, l-Artikolu 73, l-Artikolu 179 u l-Artikolu 203 tad-Direttiva 2006/112 jeżiġu li, fejn tkun tidher il-VAT f'fattura mingħajr ma jkun seħh avveniment li jagħti lok għall-ħlas tat-taxxa, l-awtoritajiet tat-taxxa għandhom jirrettifikaw l-ammont taxxabli u l-VAT iffatturata?
- 3) Il-mizuri speċifiċi previsti fl-Artikolu 395 tad-Direttiva 2006/112 jistgħu jikkonsistu fi prassi fiskali bħal dik inkwistjoni fil-kawża prinċipali, li permezz tagħha, għall-finijiet ta' kontroll tat-tnaqqis tal-VAT tal-input, l-awtoritajiet tat-taxxa jivverifikaw biss it-tnaqqis tal-VAT tal-input li jkun sar u jikkunsidraw li l-VAT fuq il-kunsinni magħmula hija dovuta xorta waħda sempliċiment għaliex tissemma fil-fattura? Fil-każ ta' risposta fl-affermattiv, l-Artikolu 203 tad-Direttiva 2006/112 jippermetti, u f'liema ċirkustanzi, li għall-istess kunsinna waħda, il-VAT għandha tingabar darba mingħand fornitur, peress li jkun niżżilha fil-fattura, u għat-tieni darba mix-xerrej, billi jinċahad mid-dritt li jirkupra l-VAT tal-input?
- 4) Prassi fiskali bħal dik inkwistjoni fil-kawża prinċipali, li permezz tagħha d-destinatarju ta' kunsinna taxxabli jiċċaħhad mid-dritt għal tnaqqis abbażi tal-fatt li ma hemm 'ebda prova li l-kunsinna seħhet', mingħajr ma titqies il-konstatazzjoni, diġà stabbilita, tal-fatt li t-taxxa saret eżiġibbli u dovuta mingħand il-fornitur, filwaqt li, fl-evalwazzjoni tat-tnaqqis tad-dritt għall-ħlas lura tal-VAT tal-input, dan l-avviż ta' stima ta' taxxa [avviż ta' taxxa rettifikattiv] ma ġiex aġġustat u ma kienx hemm raġuni li rriżultat jew li ġiet ikkonstatata sabiex jiġi aġġustat bil-mod preskritt mill-Istat, tippreġudika n-natura mhux kumulattiva tal-VAT, u tmur kontra l-prinċipji ta' ċertezza legali, tat-trattament ugwali u tan-newtralità fiskali?
- 5) L-Artikoli 167 u 168(a) tad-Direttiva 2006/112, għandhom jippermettu li jiġi miċhud id-dritt tat-tnaqqis tal-VAT tal-input lil destinatarju ta' kunsinna taxxabli li tissodisfa r-rekwiziti kollha tal-Artikolu 178, minhabba 'nuqqas ta' provi tal-intervent tal-avveniment li jagħti lok għall-ħlas tat-taxxa', filwaqt li fl-avviż rettifikattiv ta' stima tat-taxxa tal-fornitur, li daħal fis-seħh, il-VAT iffatturata ma ġiex aġġustata u ġiet rikonossuta bħala eżiġibbli u ttiehdet inkunsiderazzjoni għall-kalkolu tal-perijodu taxxabli kkonċernat? Sabiex tingħata risposta għal din id-domanda, huwa rilevanti li, matul il-verifika, il-fornitur ma pprezentax id-dokumenti ta' kontabbiltà u li t-taxxa dovuta għal dan il-perijodu fiskali ġiet stabbilita biss fuq il-bażi ta' informazzjoni li tinsab fid-dikjarazzjonijiet tal-VAT u fir-registri tax-xiri u l-bejgħ?
- 6) Skont ir-risposti għad-domandi preċedenti, l-Artikoli 167 u 168(a) tad-Direttiva 2006/112 għandhom jiġu interpretati fis-sens li, f'ċirkustanzi bħal dawk inkwistjoni fil-kawża prinċipali, in-newtralità fiskali teziġi li l-persuna taxxabli tkun tista' tnaqqas il-VAT iffatturata fuq il-kunsinni?”

Fuq id-domandi preliminari

Fuq l-ewwel u t-tieni domandi

- 30 Permezz tal-ewwel u t-tieni domandi tagħha, il-qorti tar-rinviju essenzjalment tistaqsi jekk l-Artikolu 203 tad-Direttiva 2006/112 għandux jiġi interpretat fis-sens li l-VAT imsemmija fuq fattura minn persuna hija dovuta minnha indipendentement mill-eżistenza effettiva ta' tranżazzjoni taxxabbli, u jekk mis-sempliċi fatt li l-awtorità tat-taxxa ma kkoreġietx, f'avviż ta' taxxa rettifikattiv indirizzat lill-emittent ta' din il-fattura, il-VAT iddikjarata minnu, jistax jiġi dedott li din l-awtorità rrikonoxxiet li l-imsemmija fattura kienet tikkorrispondi għal tranżazzjoni taxxabbli effettiva.
- 31 Qabel xejn, għandu jiġi rrilevat li, filwaqt li jikkoncernaw l-eżistenza ta' dejn fiskali tal-emittent ta' fattura fil-konfront tal-awtorità tat-taxxa, l-imsemmija domandi huma magħmula fil-kuntest ta' kawża bejn din l-awtorità u d-destinatarju tal-fatturi kkontestati. Din il-kawża tikkoncerna d-dritt ta' dan tal-aħħar għat-tnaqqis tal-VAT imsemmija fil-fatturi pprezentati, dritt irrifjutat minhabba li dawn il-fatturi ma kinux jikkorrispondu għal kunsinni taxxabbli effettivi, punt li huwa kkontestat mill-persuna taxxabbli.
- 32 Fil-kuntest ta' din il-kawża, kawża li l-emittent tal-fatturi kkontestati ma huwiex parti minnha, l-obbligi ta' dan tal-aħħar lejn l-awtorità tat-taxxa huma importanti biss b'mod indirett sa fejn avviż ta' taxxa rettifikattiv indirizzat lil dan l-emittent ġie pprezentat bħala mezz ta' prova tal-eżistenza effettiva tat-tranżazzjonijiet taxxabbli.
- 33 Dwar id-dispożizzjoni li kienet tippreċedi l-Artikolu 203 tad-Direttiva 2006/112, jiġifieri l-Artikolu 21(1)(ċ) tas-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23), kif emendata bid-Direttiva tal-Kunsill 91/680/KEE tas-16 ta' Diċembru 1991 (ĠU Edizzjoni Speċjali bil-Malti, Kapitolu 9, Vol. 1, p. 160), il-Qorti tal-Ġustizzja ddecidiet li, skont din id-dispożizzjoni, kull persuna li ssemmi l-VAT fuq fattura jew fuq kull dokument li jservi bħala tali, hija responsabbli għall-ħlas ta' din it-taxxa. B'mod partikolari, dawn il-persuni huma responsabbli għall-ħlas tal-VAT indikata fuq fattura indipendentement minn kull obbligu li din tithallas minhabba tranżazzjoni sugġetta għall-VAT (ara s-sentenza tat-18 ta' Ġunju 2009, Stadeco, C-566/07, Ġabra p. I-5295, punt 26 u l-ġurisprudenza ċċitata).
- 34 Huwa fatt li skont l-Artikoli 167 u 63 tad-Direttiva 2006/112, id-dritt għat-tnaqqis tal-VAT iffatturata huwa marbut, bħala regola ġenerali, mal-okkorrenza effettiva ta' tranżazzjoni taxxabbli (ara s-sentenza tas-26 ta' Mejju 2005, António Jorge, C-536/03, Ġabra p. I-4463, punti 24 u 25) u l-eżerċizzju ta' dan id-dritt ma jestendix għall-VAT li hija dovuta, skont l-Artikolu 203 ta' din id-direttiva, esklużivament għaliex hija msemmija fuq il-fattura (ara, b'mod partikolari, is-sentenzi tat-13 ta' Diċembru 1989, Genius, C-342/87, Ġabra p. 4227, punti 13 u 19, kif ukoll tal-15 ta' Marzu 2007, Reemtsma Cigarettenfabriken, C-35/05, Ġabra p. I-2425, punt 23).
- 35 Għalhekk, ir-riskju ta' telf ta' dhul fiskali ma huwiex, fil-prinċipju, kompletament eliminat sakemm id-destinatarju ta' fattura li tindika VAT mhux dovuta jista' jibqa' jużaha għall-finijiet ta' tali eżerċizzju, skont l-Artikolu 178(a) tad-Direttiva 2006/112 (ara, f'dan is-sens, is-sentenza Stadeco, iċċitata iktar 'il fuq, punt 29).
- 36 F'dawn iċ-ċirkustanzi, l-obbligu stipulat fl-Artikolu 203 ta' din id-direttiva huwa intiż li jelimina r-riskju ta' telf ta' dhul fiskali li jista' johloq id-dritt għal tnaqqis previst fl-Artikoli 167 *et seq* tal-imsemmija direttiva (ara s-sentenza Stadeco, iċċitata iktar 'il fuq, punt 28).

- 37 Fir-rigward ta' dan l-għan, l-imsemmi obbligu huwa limitat bil-possibbiltà li, fl-ordinamenti ġuridiċi interni tagħhom, l-Istati Membri jipprovdu għal korrezzjoni tat-taxxa kollha indebitament iffatturata, u dan meta l-emittent tal-fattura juri *l-bona fide* tiegħu jew meta dan tal-aħħar, fi żmien utli, ikun elimina kompletament ir-riskju ta' telf ta' dħul fiskali (ara, f'dan is-sens, is-sentenzi Genius, iċċitata iktar 'il fuq, punt 18; tad-19 ta' Settembru 2000, Schmeink & Cofreth u Strobel, C-454/98, Ġabra p. I-6973, punti 56 sa 61 u 63, kif ukoll tas-6 ta' Novembru 2003, Karageorgou *et*, C-78/02 sa C-80/02, Ġabra p. I-13295, punt 50).
- 38 Fid-dawl, minn naħa, tal-imsemmija possibbiltà ta' korrezzjoni u, min-naħa l-oħra, tar-riskju li l-fattura li tindika indebitament il-VAT tintuża għall-finijiet tal-eżercizzju tad-dritt għal tnaqqis, l-obbligu previst fl-Artikolu 203 tad-Direttiva 2006/112 ma jistax jiġi kkunsidrat bħala li jaġhti lill-ħlas dovut in-natura ta' sanzjoni.
- 39 Barra minn hekk, minn dak premess jirriżulta li, sa fejn l-emittent ta' fattura ma jinvokax waħda mill-ipoteżijiet li jippermettu l-korrezzjoni ta' VAT indebitament iffatturata, imfakkrin fil-punt 37 ta' din is-sentenza, l-awtorità tat-taxxa ma hijiex obligata, fil-kuntest ta' verifika fiskali ta' dan l-emittent, li tivverifika jekk il-VAT iffatturata u ddikjarata tikkorrispondix għal tranżazzjonijiet taxxabli verament imwettqa minn dan l-emittent.
- 40 Issa, fin-nuqqas ta' tali obbligu ta' verifika, mis-sempliċi fatt li l-awtorità tat-taxxa naqset milli tikkoreġi l-VAT iddikjarata mill-emittent tal-fattura, ma jistax jiġi dedott li din l-awtorità rrikonossiet li l-fatturi maħruġa minn dan l-emittent kienu jikkorrispondu għal tranżazzjonijiet taxxabli effettivi.
- 41 Madankollu, id-dritt tal-Unjoni ma jipprekludix lill-awtorità kompetenti milli tipproċedi għal verifika tal-eżistenza tat-tranżazzjonijiet iffatturati minn persuna taxxabli u, jekk ikun il-każ, milli tirregolarizza d-dejn fiskali li jirriżulta mid-dikjarazzjonijiet magħmula mill-persuna taxxabli. Ir-riżultat ta' tali verifika, bħad-dikjarazzjoni u l-ħlas ta' VAT iffatturata mill-emittent tal-fattura, jikkostitwixxi prova li għandha tittiehed inkunsiderazzjoni mill-qorti nazzjonali meta tevalwa l-eżistenza ta' tranżazzjoni taxxabli li tagħti d-dritt għal tnaqqis lid-destinatarju ta' fattura f'każ konkret.
- 42 Fid-dawl tal-kunsiderazzjonijiet preċedenti, ir-risposta għall-ewwel u t-tieni domandi għandha tkun li l-Artikolu 203 tad-Direttiva 2006/112 għandu jiġi interpretat fis-sens li:
- il-VAT imsemmija fuq fattura minn persuna hija dovuta minnha indipendentement mill-eżistenza effettiva ta' tranżazzjoni taxxabli;
 - mis-sempliċi fatt li l-awtorità tat-taxxa ma kkoreġietx, f'avviż ta' taxxa rettifikattiv indirizzat lill-emittent ta' din il-fattura, il-VAT iddikjarata minnu, ma jistax jiġi dedott li din l-awtorità rrikonossiet li l-imsemmija fattura kienet tikkorrispondi għal tranżazzjoni taxxabli effettiva.

Fuq l-ewwel parti tat-tielet domanda

- 43 Fid-dawl tar-risposta għall-ewwel u t-tieni domandi, ma hemmx għalfejn tingħata risposta għall-ewwel parti tat-tielet domanda.

Fuq it-tieni parti tat-tielet domanda u r-raba' sas-sitt domandi

- 44 Permezz tat-tieni parti tat-tielet domanda u tar-raba' sas-sitt domandi, il-qorti tar-rinviju essenzjalment tistaqsi jekk id-dritt tal-Unjoni għandux jiġi interpretat fis-sens li l-Artikoli 167 u 168(a) tad-Direttiva 2006/112, kif ukoll il-prinċipji ta' newtralità fiskali, ta' ċertezza legali u ta' ugwaljanza

fit-trattament jipprekludux li d-destinatarju ta' fattura jiġi mcaħħad mid-dritt għat-tnaqqis tal-VAT tal-input minkejja li, fl-avviż ta' taxxa rettifikattiv indirizzat lill-emittent ta' din il-fattura, il-VAT iddikjarata minn dan tal-aħħar ma kinitx ġiet ikkoreguta.

- 45 B'hekk tqum il-kwistjoni ta' jekk id-dritt tal-Unjoni jeżiġix li l-eżistenza effettiva ta' kunsinna ta' merkanzija jew ta' provvista ta' servizzi għandha tiġi evalwata bl-istess mod fir-rigward tal-emittent tal-fattura u fir-rigward tad-destinatarju ta' din il-fattura.
- 46 Fir-rigward tat-trattament ta' VAT indebitament iffatturata minhabba assenza ta' tranzazzjoni taxxabbli, mid-Direttiva 2006/112 jirriżulta li ż-żewġ operaturi implikati ma humiex neċessarjament ittrattati b'mod identiku, sakemm l-emittent tal-fattura ma jkunx ikkoreġa din il-fattura, kif jirriżulta wkoll mill-punti 33 sa 37 ta' din is-sentenza.
- 47 Fil-fatt, minn naħa, l-emittent ta' fattura huwa responsabbli għall-ħlas tal-VAT imsemmija fuq din il-fattura anki fin-nuqqas ta' tranzazzjoni taxxabbli, skont l-Artikolu 203 tad-Direttiva 2006/112. Min-naħa l-oħra, l-eżerċizzju tad-dritt għal tnaqqis tad-destinatarju ta' fattura huwa limitat għal dawk it-taxxi biss li jikkorrispondu għal tranzazzjoni sugġetta għall-VAT, skont l-Artikoli 63 u 167 ta' din id-direttiva.
- 48 F'din is-sitwazzjoni, l-osservanza tal-prinċipju ta' newtralità fiskali hija żgurata mill-possibbiltà, li għandha tingħata mill-Istati Membri u mfakkra fil-punt 37 ta' din is-sentenza, li tiġi kkoreguta t-taxxa kollha indebitament iffatturata, u dan meta l-emittent tal-fattura juri l-*bona fide* tiegħu jew meta dan, fi żmien utli, jelimina kompletament ir-riskju ta' telf ta' dħul fiskali.
- 49 Fid-dawl tad-domandi rrilevati fid-deċiżjoni tar-rinviju, għandu jiġi ppreċiżat li l-awtoritajiet tat-taxxa ma għandhomx jagħmlu l-użu ta' tali possibbiltà impossibbli billi sistematikament jorganizzaw il-verifiki tagħhom b'mod li avviż ta' taxxa rettifikattiv ikun l-ewwel nett indirizzat lill-emittent ta' fattura u b'mod li, jekk ikun il-każ, dan l-avviż jiġi anki ddikjarat definittiv qabel ma d-destinatarju tal-fattura jkun sugġett għal verifika. Bl-istess mod, din il-possibbiltà ma tistax tiġi eskluża minhabba s-sempliċi fatt li, fil-mument tal-korrezzjoni, l-emittent tal-fattura ma jkunx għadu rreġistrat bħala persuna taxxabbli sugġetta għall-VAT.
- 50 Minn dan isegwi li l-Artikoli 167 u 168(a) tad-Direttiva 2006/112 kif ukoll il-prinċipju ta' newtralità fiskali ma jipprekludux ir-rifjut tat-tnaqqis tal-VAT tal-input fil-konfront tad-destinatarju ta' fattura, minhabba assenza ta' tranzazzjoni taxxabbli, u dan anki meta, fl-avviż ta' taxxa rettifikattiv indirizzat lill-emittent tal-fattura, il-VAT iddikjarata minn dan tal-aħħar ma tkunx ġietx ikkoreguta.
- 51 Fir-rigward tal-prinċipju ta' ċertezza legali, għandu jitfakkar li dan il-prinċipju, li jiffirma parti mill-prinċipji ġenerali tad-dritt tal-Unjoni, jeżiġi li r-regoli tad-dritt ikunu ċari, preċiżi u prevedibbli fl-effett tagħhom, sabiex il-persuni kkonċernati jkunu jistgħu jorjentaw ruħhom f'sitwazzjonijiet u f'relazzjonijiet legali li jagħmlu parti mill-ordinament ġuridiku tal-Unjoni (ara s-sentenza tat-8 ta' Diċembru 2011, France Télécom vs Il-Kummissjoni, C-81/10 P, Ġabra p. I-12899, punt 100 u l-ġurisprudenza ċċitata).
- 52 Fir-rigward tar-regoli fiskali applikabbli fiċ-ċirkustanzi bħal dawk fil-kawża prinċipali, ma hemm ebda evidenza madankollu li tippermetti li jiġi preżunt li l-parti kkonċernata ma kinitx f'pożizzjoni li torjenta ruħha b'mod utli fir-rigward tal-applikabbiltà tal-imsemmija regoli.
- 53 Għalhekk, lanqas il-prinċipju ta' ċertezza legali ma jipprekludi r-rifjut ikkontestat tat-tnaqqis tal-VAT tal-input f'kundizzjonijiet bħal dawk deskritti fil-punt 50 ta' din is-sentenza.
- 54 Dan jgħodd ukoll fir-rigward tal-prinċipju ta' ugwaljanza fit-trattament.

- 55 Dan il-prinċipju ġenerali ta' ugwaljanza fit-trattament, li fil-qasam tal-VAT huwa rrappreżentat mill-prinċipju ta' newtralità fiskali (ara s-sentenzi tal-10 ta' April 2008, Marks & Spencer, C-309/06, Ġabra p. I-2283, punt 49; tad-29 ta' Ottubru 2009, NCC Construction Danmark, C-174/08, Ġabra p. I-10567, punti 41 u 44, kif ukoll tal-10 ta' Novembru 2011, The Rank Group, C-259/10 u C-260/10, Ġabra p. I-10947, punt 61), jeżiġi li sitwazzjonijiet paragonabbli ma jiġux ittrattati b'mod differenti, sakemm trattament iddifferenzjat ma jkunx oġġettivament iġġustifikat (ara s-sentenzi Marks & Spencer, iċċitata iktar 'il fuq, punt 51; NCC Construction Danmark, iċċitata iktar 'il fuq, punt 44, kif ukoll tad-9 ta' Ġunju 2011, Campsa Estaciones de Servicio, C-285/10, Ġabra p. I-5059, punt 29).
- 56 Madankollu, kif ġie rrilevat fil-punti 33 sa 37 kif ukoll 46 u 47 ta' din is-sentenza, mid-dispożizzjonijiet tad-Direttiva 2006/112 jirriżulta li l-emittent u d-destinatarju ta' fattura li tikkonċerna kunsinna li, fil-verità, ma saritx, ma humiex f'sitwazzjoni paragonabbli.
- 57 Issa, sa fejn hija kkonċernata l-kawża prinċipali, mid-deċiżjoni tar-rinviju jirriżulta li l-awtorità tat-taxxa ddeduċiet, b'mod partikolari mill-fatt li l-fornitur ma pprezentax id-dokumenti mitluba matul verifika fiskali, li ma kienx hemm kunsinna taxxabli. Peress li din il-konklużjoni hija kkontestata mir-rikorrenti, il-qorti nazzjonali għandha tivverifikaha billi twettaq, skont ir-regoli dwar il-prova fid-dritt nazzjonali, evalwazzjoni sħiħa tal-provi u ċ-ċirkustanzi fattwali kollha fil-kawża prinċipali (ara, b'analogija, is-sentenzi tas-6 ta' Settembru 2012, Mecsek-Gabona, C-273/11, punt 53, u tas-6 ta' Dicembru 2012, Bonik, C-285/11, punt 32).
- 58 F'dan ir-rigward, għandu jifakkar li huwa fatt li l-ġlieda kontra l-frodi, l-evazzjoni tat-taxxa u l-abbuż eventwali hija għan rikonoxxut u inkoraġġit bid-Direttiva 2006/112 u li l-individwi ma jistgħux, b'mod frawdolenti jew abbużiv, jinvolkaw normi tad-dritt tal-Unjoni (ara, b'mod partikolari, is-sentenzi tal-21 ta' Frar 2006, Halifax *et*, C-255/02, Ġabra p. I-1609, punti 68 u 71; tal-21 ta' Ġunju 2012, Mahagében u Dávid, C-80/11 u C-142/11, punt 41, kif ukoll Bonik, iċċitata iktar 'il fuq, punti 35 u 36).
- 59 Għaldaqstant, l-awtoritajiet u l-qorti nazzjonali għandhom jirrifjutaw il-benefiċċju tad-dritt għal tnaqqis jekk jiġi stabbilit, fid-dawl ta' elementi oġġettivi, li dan id-dritt ikun qiegħed jiġi invokat b'mod frawdolenti jew abbużiv (ara, f'dan is-sens, is-sentenzi tas-6 ta' Lulju 2006, Kittel u Recolta Recycling, C-439/04 u C-440/04, Ġabra p. I-6161, punt 55; Mahagében u Dávid, iċċitata iktar 'il fuq, punt 42, kif ukoll Bonik, iċċitata iktar 'il fuq, punt 37).
- 60 Madankollu, skont ġurisprudenza daqstant ieħor stabbilita, ma huwiex kompatibbli mas-sistema tad-dritt għal tnaqqis prevista mid-Direttiva 2006/112 li, permezz tar-rifjut ta' dan id-dritt, tiġi ssanzjonata persuna taxxabli li ma kinitx taf u ma setgħetx tkun taf li t-tranzazzjoni kkonċernata kienet involuta fi frodi mwettqa mill-fornitur jew li tranzazzjoni oħra li tagħmel parti mill-katina ta' distribuzzjoni, qabel jew wara dik imwettqa mill-imsemmija persuna taxxabli, kienet ivvizzjata bi frodi tal-VAT (ara, b'mod partikolari, is-sentenzi tat-12 ta' Jannar 2006, Optigen *et*, C-354/03, C-355/03 u C-484/03, Ġabra p. I-483, punti 52 u 55; Kittel u Recolta Recycling, iċċitata iktar 'il fuq, punti 45, 46 u 60; Mahagében u Dávid, iċċitata iktar 'il fuq, punt 47, kif ukoll Bonik, iċċitata iktar 'il fuq, punt 41).
- 61 Barra minn hekk, il-Qorti tal-Ġustizzja ddecidiet, fil-punti 61 sa 65 tas-sentenza Mahagében u Dávid, iċċitata iktar 'il fuq, li l-awtorità tat-taxxa ma tistax teżiġi, b'mod ġenerali, mill-persuna taxxabli li tkun tixtieq teżerċita d-dritt għat-tnaqqis tal-VAT, minn naħa, li tivverifika li l-emittent tal-fattura dwar il-merkanzija u s-servizzi li fir-rigward tagħhom jintalab l-eżerċizzju ta' dan id-dritt għandu l-kwalità ta' persuna taxxabli, li huwa kellu l-merkanzija inkwistjoni u kien kapaci jikkunsinnahom u li huwa ssodisfa l-obbligi tiegħu ta' dikjarazzjoni u ta' hłas tal-VAT, sabiex tiżgura ruħha li ma jeżistu ebda irregolaritajiet jew frodi fuq il-livell tal-operaturi preċedenti, jew, min-naħa l-oħra, li jkollha dokumenti f'dan ir-rigward.

- 62 Minn dan isegwi li qorti nazzjonali li hija mitluba tiddeċiedi jekk, f'każ partikolari, kienx hemm operazzjoni taxxabli, u li quddiemha l-awtorità tat-taxxa tibbaża ruħha b'mod partikolari fuq l-irregolaritajiet imwettqa mill-emittent tal-fattura jew minn wiehed mill-fornituri tiegħu, bħalma huma lakuni fil-kontabbiltà, għandha tiżgura li l-evalwazzjoni tal-provi ma twassalx sabiex jingieb fix-xejn is-sens tal-ġurisprudenza ċitata fil-punt 60 ta' din is-sentenza u sabiex indirettament tobbliga lid-destinatarju tal-fattura jwettaq verifiki mal-parti l-oħra fil-kuntratt li, fil-prinċipju, ma huwiex obligat iwettaq.
- 63 Fir-rigward tal-kawża prinċipali, madankollu, għandu jiġi kkunsidrat il-fatt li, skont id-deċizzjoni tar-rinviju, id-dokumenti pprezentati mid-destinatarju tal-fatturi kkontestati kienu vvizzjati wkoll minn irregolaritajiet, li jikkostitwixxu provi li għandhom jittiehdu inkunsiderazzjoni fl-evalwazzjoni sħiħa li għandha ssir mill-qorti nazzjonali.
- 64 Fid-dawl tal-kunsiderazzjonijiet preċedenti, ir-risposta għat-tieni parti tat-tielet domanda u għar-raba' u s-sitt domandi għandha tkun li d-dritt tal-Unjoni għandu jiġi interpretat fis-sens li l-Artikoli 167 u 168(a) tad-Direttiva 2006/112 kif ukoll il-prinċipji ta' newtralità fiskali, ta' ċertezza legali u ta' ugwaljanza fit-trattament ma jipprekludux li d-destinatarju ta' fattura jiġi mcaħhad mid-dritt għat-tnaqqis tal-VAT tal-input minhabba l-assenza ta' tranżazzjoni taxxabli effettiva, minkejja li, fl-avviż ta' taxxa rettifikattiv indirizzat lill-emittent ta' din il-fattura, il-VAT iddikjarata minn dan tal-aħhar ma gietx ikkoreguta. Madankollu, jekk, fid-dawl ta' frodi jew irregolaritajiet imwettqa minn dan l-emittent jew fi stadju preċedenti għat-tranżazzjoni invokata bħala bażi għad-dritt għal tnaqqis, jiġi kkunsidrat li din it-tranżazzjoni effettivament ma saritx, għandu jiġi stabbilit, fid-dawl ta' elementi oġġettivi u mingħajr ma d-destinatarju tal-fattura jiġi obligat iwettaq verifiki li ma huwiex obligat iwettaq, li dan id-destinatarju kien jaf jew kellu jkun jaf li l-imsemmija tranżazzjoni kienet implikata fi frodi tal-VAT, punt li għandu jiġi vverifikat mill-qorti tar-rinviju.

Fuq l-ispejjeż

- 65 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) **L-Artikolu 203 tad-Direttiva tal-Kunsill 2006/112/KE, tat-28 ta' Novembru 2006, dwar is-sistema komuni ta' taxxa fuq il-valur miżjud, għandu jiġi interpretat fis-sens li:**
 - **it-taxxa fuq il-valur miżjud imsemmija fuq fattura minn persuna hija dovuta minnha indipendentement mill-eżistenza effettiva ta' tranżazzjoni taxxabli;**
 - **mis-sempliċi fatt li l-awtorità tat-taxxa ma kkoregietx, f'avviż ta' taxxa rettifikattiv indirizzat lill-emittent ta' din il-fattura, it-taxxa fuq il-valur miżjud iddikjarata minnu, ma jistax jiġi dedott li din l-awtorità rrikonoxxiet li l-imsemmija fattura kienet tikkorrispondi għal tranżazzjoni taxxabli effettiva.**
- 2) **Id-dritt tal-Unjoni għandu jiġi interpretat fis-sens li l-Artikoli 167 u 168(a) tad-Direttiva 2006/112 kif ukoll il-prinċipji ta' newtralità fiskali, ta' ċertezza legali u ta' ugwaljanza fit-trattament ma jipprekludux li d-destinatarju ta' fattura jiġi mcaħhad mid-dritt għat-tnaqqis tat-taxxa fuq il-valur miżjud tal-input minhabba l-assenza ta' tranżazzjoni taxxabli effettiva, minkejja li, fl-avviż ta' taxxa rettifikattiv indirizzat lill-emittent ta' din il-fattura, il-VAT iddikjarata minn dan tal-aħhar ma gietx ikkoreguta. Madankollu, jekk, fid-dawl ta' frodi jew irregolaritajiet imwettqa minn dan l-emittent jew fi stadju preċedenti**

ghat-tranzazzjoni invokata bhala bazi ghad-dritt ghal tnaqqis, jiġi kkunsidrat li din it-tranzazzjoni effettivament ma saritx, għandu jiġi stabbilit, fid-dawl ta' elementi oġġettivi u mingħajr ma d-destinatarju tal-fattura jiġi obligat iwettaq verifiki li ma huwiex obligat iwettaq, li dan id-destinatarju kien jaf jew kellu jkun jaf li l-imsemmija tranzazzjoni kienet implikata fi frodi tal-VAT, punt li għandu jiġi vverifikat mill-qorti tar-rinviju.

Firem